

፫ ሰንበት ዘአስተርእዮ

27 ጥሪ 2010 ዓ.ም.(2/04/18)

መዝሙር፡ ተወልደ ኢየሱስ በቤተልሔም ዘይሁዳ...

ንባባት፡ 1ቆሮ 7፡32-35፤ 1ጴጥ 1፡13-22፤ ግ.ሐ. 19፡1-10፤ ማር 1፡21-28

ምስባክ፡ አምጽኡ ለእግዚአብሔር በሐውርተ አሕዛብ፤ አምጽኡ ለእግዚአብሔር ክብረ ወስብሐተ፤ አምጽኡ ለእግዚአብሔር ስብሐተ ለስሙ። መዝ 29፡1-2።

መዝሙር ኢየሱስ ብዓቢ ክብሪ ካብ ድንግል አብ ቤተልሔም ዘይሁዳ ተወሊዱ፤ ተወሊዱ ተጠሚቹ ብልደቱ ምእንቲ ክንሕጎስ ብግልጽቱ ደስ ክብለና ሰንበት ንዕረፍቲ ሰርዐ።

ዘመን ዘአስተርእዮ ኢና ዘሎና፤ ወዲ አምላኽ ከማና መሲሎ ፍቕሪ አምላኽን መገዲ ድሕነት ክገልጽ አብ አምንንና ዝኃደሮ ዝሕብር ቅዱስ እዋን ኢና ዘሎና። አብ መዓልቲ ሰንበት አብ መስዋዕቲ ቅዳሴ ሓቢርና ክንጽሊ ከሎና አብ ዝለዓለ መግለጺ ፍቕሪ አምላኽ ንርከብ። አምላኽ ብርእሱ ሰዋዕን ተሰዋዕን ኮይኑ ይቐርበና ስለዚ ነዚ ርኡይ ግለጻት ተረዲእና ብወገና ንጣዕሚ ፍቕሪ ክነስተማቕር እሞ አብ ትህቲ ሥልጣን ኢየሱስ ክነብር ፍቓደኛታት ክንከውን።

አብ ዝሓለፉ ክልተ ሰናብቲ መጀመርያ ኢየሱስ አብ ሩባ ዮርዳኖስ ብዮሓንስ ከም ዝተጠምቀን፤ ትርጉምን ዓላማን ተልእኮኡ ከም ዘስተምሃረ፤ ከምኡ ምስኡ ኮይኖም ነቲ ንሱ ዝገበሮ ዝገብሩ ቀዳሞት አርድእቱ ከም ሓረየ ርኢና። አብ ናይ ሎሚ ሰንበት ከአ ተልእኮኡ ብዕሊ ከም ዝጀመረ ንርእዮ።

አብ መጽሓፍ ዘዳግም 18፡15-20 ዘሎ እንተ አንብብና እቲ እግዚአብሔር ብሙሴ አቢሉ ንደቂ እስርኤል አተሰፍይዎ ዝነበረ አብ ኢየሱስ ከም ዝተፈጸመ ንርኢ። “እግዚአብሔር አምላኽኩም ካብ ማእከልኩም ካብ ህዝብኩም ከማይ ዝበለ ነቢይ ኼተንሥኡልኩም እዩ፤ ንእኡ ስምዕዎ” ይብሎም። ኢየሱስ ከም ማንም ሰብ ኮይኑ አብ ምድረ ፍልስጢኦም ተራእዮ። ግን ነብይ እዩ፤ ከም አብዚ እዋን እንርእድኦ ትርጉም አብ መጻኢ ዝመጽእ ወይ ዝገጥም ዝነግር ዘይኮነስ ከም ሓደ ቃል እግዚአብሔር ዝዛረብ ኮይኑ ቀሪቡ።

አብ ናይ ሎሚ ወንጌል ካብ ቅ. ማርቆስ ዘንብብናዮ ኢየሱስ ምሉእ መዓልቲ ከስተምህር ንሕሙማት ከሕዊ ከም ዝወዓለ እሞ በዚ ኸአ ቀንዲ ዓላማ አገልግሎቱ ከምዘርአየ ንርኢ። አብ ሓባራዊ ስርዓት አምላኽ ይሕወስ፤ የስተምህር፤ ሕሙማት የሕዊ፤ ካብ ርኹሳት መናፍስቲ የሕዊ፤ ንብሕቱ ኹይኑ አብ ጽምዋ ይጽሊ። ነዚ ኹሉ ዝረአየ ህዝቢ ብዝገርም አድንቑት ክሰምዕዎ ይስዕብዎ ነሮም። ልቡ አብቲ ኢየሱስ ዝብሎን ዝገብሮን ዘስተውዓለ ሰብ ንክስዕቦ አየጸግሞን እዩ፤ እዚ እዩ አብዞም ህዝቢ ዝስዕብዎ ዝነበሩ እንርእዮ። ንሕናውን ንቃል አምላኽ ሰሚዕና ነቲ ንሱ ዝብለና ክንገብር ንንገር አሎና።

(አብ ወንጌል ማርቆስ ሰለስተ ዓይነት ሰባት ንርኢ፤ ሰለስቲኦም ነቲ ኢየሱስ ዘስተምሃሮን ዝገበሮን ብዝተፈላለየ መገዲ መልሲ ይህቡሉ። አርድእቱ፤ መራሕቲ ሃይማኖት፤ ሓፋሽ ህዝቢ። እቲ

ዘገርም እቲ ሓፋሽ ህዝቢ ጥራሕ እዩ ነቲ ሓቀኛ መልእኽቲ ክቕበልን ክርዳእን ክአምንን እንርእዮ)።

ኢየሱስ ብመዓልቲ ሰንበት አይሁድ ምስ ደቂ ዓዱ ብቅሉዕ ብሥልጣኑ አብ ማእከሎም ኮይኑ ከም ዘስተምሃረ ንርኢ። አብዚ እንርእዮ ኢየሱስ ከም ማንም አይሁዳዊ ኩሉ ስርዓታት ዘኽብር ንእምነቱ አብ ዕለታዊ ሕይወቱ ዝነበሮ እዩ ነሩ። ንአይሁዳዊ እምነት አብ ሕቶ ምልክት አእትይዎ አይፈልጥን፤ ንሱ ዘይሕጎሰሉ ዝነበረ ግጉይ መገድን መንፈስን፤ ብግብዝና ብኻልእ ብልሽውናን ተዓብሊሉ ብመራሕቲ እምነትን ስርዓትን ዘይመገዱ ንዝኸይድ ዝነበረ እዩ ዝቋወም ዝነበረ። ከምቲ አብ ማቴ 5:17 ዝብሎ “ግሕጊ ሙሴ ኾነ ንነብያት ክፍጽምዎ ደኣ እምበር ክስዕሮም ዝመጸእኩ አይምሰልኩም” ዝበሎ እዩ።

አብ ቤት ጸሎት አይሁድ ዝግበር አገልግሎት ብመሰረቱ አብ ትምህርቲ ቅዱስ መጽሓፍን ናይ ጸሎት አገልግሎት ዘተኮረ እዩ ነሩ። መስዋዕቲ አይ ዓርግን እዩ፤ አብ ቤተ መቐደስ አብ ኢየሩሳሌም ጥራሕ እዩ መስዋዕቲ ዝዓርግ። ብዙሕ ጊዜ ራሕቂ ስለ ዘለዎ ውሑዳት ኢዮም ንኢየሩሳሌም ከይደም መስዋዕቲ ዘዕርጉ መብዝሕትአም አብ ምኵራብ እዮም ጸሎቶም ዘዕርጉ። ኢየሱስ ሓደ ጊዜ ወይ ከም ኩሎም አብ ዓበይቲ ብዓላት ጥራሕ እዩ ዝኸይድ ዝነበረ።

እቶም ካብ ኢየሩሳሌም አብ ርሑቕ ቦታ ዝርከቡ አይሁድ ቀዳም ኩሉ ጊዜ አብቲ ከባቢአም ዘሎ ቤት ጸሎት ከይደም ሓባራዊ አምልኾን ጸሎትን ይገብሩ ነሮም። ዝገብርዎ ስርዓተ አምልኾ ግሩህን ቀሊልን እዩ ነሩ፤ ንባብ ካብ ቅ. መጽሓፍን (ካብ ብሉይ ኪዳን)፤ ሓደ ዝፈልጥ ክእለት ዘለዎ ኸአ ይሰብኽ/የስተምህር። አብ ቤተ ጸሎት ካህን ወይ ብክህነት ዘገልግል አይ ነበረን። (እዚ አብ ቤተ መቐደስ ዝተሓጸረ እዩ)። ኢየሱስ አብ ኢየሩሳሌም ምስ ከደ ጥራሕ እዩ ምስ መራሕቲ ሃይማኖት አይሁድ ዝገራጮ ዝነበረ። እዞም አብ ቤተ ጸሎት ዘገልግሉ ምስ ፈሪሳውያን ወይ ጸሓፍቲ ከይነደባልቑም ምጥንቃቕ የድልየና።

አብ ቤተ ጸሎት/ምኵራብ ዝኾነ ሰብ ተንሲኡ ከስተምህር ይኸእል እዩ። አብዚ ፍሉይ ቀዳም ኢየሱስ ከስተምህር ተሓቲቱ፤ ድሮ ከስተምህር ከምዝኸእል ይፍለጥ ነሩ እዩ። ከስተምህርም ጅምር ምስ አበለ እቶም ዝሰምዕዎ ዝነበሩ ከም መማህራኖም ዘይኮነ ፍልይ ብዝበለ ከም ዘስተምህር ዘሎ ክፈልጡ ክእሎም። ጸሓፍትን ክኢላታት ሕጊ ከስተምህሩ እንከለዉ ነቲ ዝተውህበ ሕጊ ትርጉሙ አብ ቅዱስ መጽሓፍ እዮም ዝነግሩ ነሮም። ኢየሱስ ከስተምህር እንከሎ ግን ብስልጣኑ እዩ አስተምሂሩ። እቲ ህዝቢ እቲ ዘስተምህር ዝነበረ ካብ ካልእ ዝወሰዱ ትምህርቲ ከምዘይ ኮነ ክርእዩ ክኢሎም። ናይ ገዛእ ርእሱ ትምህርቲ እዩ ዘስተምህር ዝነበረ። አብ ወንጌል ማቴዎስ ከም እንሰምዖ “ከምዚ ከም እተባህለ ሰሚዕኩም አሎኹም ኣነ ግን እብለኩም አሎኹ እናበለ” ካብ ርእሱ ከም ዝሃረብ ገሊጹ።

ኢየሱስ ስልጣን ከም ዘለዎ ጥራሕ አይኮነን ተሃረቡ፤ ብግብሪ ብስልጣን እዩ አስተምሂሩ። ከምዚ ኢሉ እናተሃረበ አብኡ ሓደ ሰብአይ ሰይጣን ዝሓደሮ ነሩ። እዚ እንታይ ማለት እዩ? ርኹስ መንፈስ ዝሓደሮ ሰብ ርኢኻ ትፈልጥዶ? ብሰይጣን ዝተገዝአ ሰብ ገጢሙካ ትፈልጥዶ? ሓደ ክንዝክሮ ዘሎና አብ ጊዜ ኢየሱስ ዝነበረ ርድኢት ዓለም ብመናፍስቲ ዝመልአት እያ ነራ፤ ገሊአም ዝጠቕሙ ገለ ኸአ ዝጎድኡ። አብ ኩሉ እዮም ዝርከቡ ንሰብ ብዝኾነ መገዲ ከጥቅዕዎ ወይ ክሕግዝዎ ይኸእሉ። አብ ገለ እዋናት ንገለ ሰባት ከጥቅዑልካ እውን ክትሓቶም ትኸእል ንአብነት ንገለ ሕነኻ ክትፈድየሎም እትደሊ ሰባት ዝብል እምነት አብ ብዙሓት ነሩ።

እዚ ነገራት ሎሚ አብዚ እዋና ከይተረፈ ገኒኑ ዘሎ እዩ። አብ ሃገርና ብዝያዳ ዝዝውተር ዘሎ ካብ ድኽመት መንፈስን እምነትን እናዓበየ ዝኸይድ ዘሎ ናይ ብሓቂ ክሕሰበሉ ዘለዎ ጉዳይ እዩ። ቡዳ

ጥንቆላ ምፍዋስ ዝብሉ ዳርጋ ኩሉ ሰብ ኣሚንሉ ብዙሓት ካብ እምነት ርሒቑም ኣብኡ እምነት ገሮም ዝነበሩ ኣለዉ። ፈቂሱኒ ፈቂሳትኒ ዝብል እሞ ገኒኑ ኣብ ስድራታት ዓቢ ጽልእን ቅርሕንትን ይፈጥር ኣሎ። ኣብ ምሉእ ዓለም ኣብቶም ዝልዓለ ስልጣኔ ኣሎና ዝብሉ ከይተረፈ ኣሎ። ገለ ቦታታት፣ መቓብር፣ ከምኡ መዓልታት ከይተረፈ ኣብዚ ዕለት ጽቡቕ ኣብዚ ግን ኣይከውንን ዝብሃል ኣሎ እዚ ኸኣ ምስ ሰይጣን ስለ እንተሓሕዞ እዩ ። ኣብ መስተ ኣብ መግቢ ጽላሎት፣ ተደፊኑኒ፣ ኣንጻላልዩኒ ርእዩኒ እናተባህለ ንሰባት ከም መናፍስቲ ሓሲብካ ካብኡም ምህዳም ሕሉፍ ሓሊፉ ምስኡም መውስቦ ምእባይ ናይ ዘመና ኃጢአት ብመንፈስ ሰይጣን ዝተወርሶ ሕይወት ዝብሎ ነጊሱ ይርከብ።

ኣብ ጊዜ ኢየሱስ ሓደ ሰብ ብስንክልና ወይ ሕሙም ኮይኑ እንተ ተወልደ ርኹስ መንፈስ ኣለዎ ዝብል ርድኢት ነሩ። ከም ሕማም ባርያ፣ ዘንቀጥቅጥ ሕማም፣ ጽላለ ኩሉ ብርኹሳት መናፍስቲ ዝተወርሶ ጥራሕ ዝሓሞ እዩ ዝብል ርድኢት ነሩ። ብሰንኪ ርኹሳት መናፍስቲ ሰባት ክዛረቡ ወይ ክንቀሳቅሱ ኣይክእሉን እዮም። ርኹስ መንፈስ ብምልኡ ተቐጻጺርዎ ኣሎ ማለት እዩ። እዚኦም ርኹሳት መናፍስቲ ዝብሃሉ ብሓቂ ኣለዉዶ? ኩሉ ሓቂ እዩ ክትብሎ ከቢድ እዩ። ገለ ካብቲ ሕማማት ብሕክምና መልሲ ተዋሂብዎ ኣሎ። ብዝኾነ ኣብ ገለ ክፍሊ ዓለም ሰባት ብርኹሳት መናፍስቲ ከም ዝተተሓዙ ነሮም፣ ኣብ ኢየሱስ ምስ ቀረቡ ኸኣ ብምሉእ ሓውዮም ነጻ ኮይኖም።

ናይ ዘመና ርኹሳት መናፍስቲ።

ኣብ ዘሎናዮ ዘመን ርኹሳት መናፍስቲ የለዉን ኢልካ ክትክሕድ ጽጉም እዩ። ኣብ ገለ ሰባት ዝወርድ ስቓይን ውርደተን ብገለ ከምኡም ዝኣመሰሉ ክትርኢ ከቢድ እዩ። ብወገና ሓንቲ ክንገብር ኣይንኸእልን ኢና ኢልና ዕሽሽ ክንብል እንከሎና ናይ እቲ ጸገም ተኻፊልቲ ኢና።

ኣብ ጊዜ ኢየሱስ ሰባት ዝተፈላለዩ ኃይልታት ርኹስ መንፈስ ከምዘለዉ ይኣምኑ ነሮም። እዚኦም ኃይልታት ርኹስ መንፈስ እዮም ናይ መልስቲን ፍርሕን ጠንቅን ዝነበሩ። እታ ቀንዲ ኢየሱስ ዝገበራ ንሰባት ካብዚ ከቢድ ፍርሒ ነጻ ምግባሮም እዩ። እቲ ቀንድ ዘፍርሒ ዝነበረ እቲ ርኹስ መንፈስ ብርእሱ ዘይኮነ እቲ ብሰንኩ ዝመጽእ ኢልካ እትፈርሐ እዩ። ኣብ ሕይወትና እቲ ቀንዲ ሓቂ ነገር ኣይኮነ ንገጸነትና ዝድርቶን ሳዕበን ዝገብረሉን እንታይ ድኣ እቲ ብወገና ዘሎና ርድኢትን ንሕና ከመይ ኢልና ከም እንርእዮን እዩ። (ንኣብነት ኣብ ናይ ሓደ ሰብ ዓራት ናይ ጎማ ተመን እንተ ገበርና እቲ ሰብ ኣብ ዓራቱ ምስ መጸ ነቲ ናይ ጎማ ተመን ምስ ረኣየ ዝርእዮ ፍርሕን ስንባደን ኣስተውዒልና ንፈልጥዶ?)። እንታይ እዩ ከም ዘእውዩ ዝገብሮም? ንእሽቶ ቁራጽ ጎማ ወይስ እቲ ኣብ ሓንጎሎም ዘሎ ፍርሒ። መብዝሕትኡ ዘፍርሓና እቲ ኣብ ስምኢትና ወይ ኣእምሮና ቀሪጽናዮ ዘሎና እዩ።

ኢየሱስ ኣብቲ ቤተ ጳሎት ኣብ ቅድሚ እቲ ርኹስ መንፈስ ወላ ሓንቲ ፍርሒ ኣየርኣየን። “ሱቕ በል ካብኡ ውጻእ” እናበለ ክወጽእ ኣዚዘዎ። እቲ ርኹስ መንፈስ ከኣ ነቲ ሰብ ፈርፈር ኣበሎ ብዓቢይ ድምጺ እናጨረሐ ኸኣ ኹብኡ ወፀ ይብለና፣ ሽዑ እቲ ሰብ ነጻ ምሉእ ኮይኑ።

ሎሚ እንታይ እዩ ኣብ ሕይወትና ዘፍርሓና? ካበናይ መንፈስ ኢና ብዝያዳ እንፈርሕ? ኣዮናት ቦታታት፣ ሰባት፣ እዮም ነቲ ክንገብሮ ዝግብኣና ከይንገብር ዝግብኣና ወይ ነቲ ክንኮና ዝግብኣና ዓይነት ሰብ ከይንኸውን ዝግብኣና ዘለዉ። ቅድም ቀዳምም ኣብ ውሽጥና ዘሎ ፍርሒ ባዕልና ክንለልዮ ክንፈልጦ ኣሎና ናብ ካልኣት ሰባት ከየጸጋዕናዮ። ሓንጎላ ምስ ኣለለናዮም ኣብ ኢየሱስ ቀሪብና ካብኡ ነጻ ክገብረና ክንልምን ኣሎና። ንርእስና ምሉእ ብምሉእ ኣብ ትሕቲ ስልጣን ኢየሱስ ንግበር ሽዑ ንሱ ነጻ ክገብረናን ከንጽሓናን እዩ። እምብኣር እቲ ቀንዲ ወሳኒ ነገር ምስ

ኢየሱስ ዘሎና ጥቡቅ ርክብ እዩ፤ ልዕሊ ኹሉ ብምሉእ እምነትን ንጹሕ ልብን ቅ. ቍርባን ክንቅበል እንከሎና ዝዓበየ ፈውስን ጽንዓት ዝህበናንን እዩ።

እቶም ኣብ ቤተ ጸሎት ዝነበሩ ህዝቢ በቲ ዝኾነ ነገር ተገሪፎም። “እንታይ ድኣ እዩ እዚ ሓዲሽ ትምህርቲ እዚ ንርኹሳት መናፍስቲ ብሥልጣን ዚእዝዞም ንሳቶምውን ዚእዝዞም እናበሉ ንሓድሕዶም እናሓተቱ ተገረሙ። ዝናኡ ድማ ሽዑ ንሽዑ ኣብ ኩሉ ኸባቢ ተሰምዑ”።

ኣብዚ ቅ. ማርቆስ ኢየሱስ ከመይ ኢሉ ኣብ ሓጺር ጊዜ ኣብ ሕይወት ሰማዕቱ ዓቢ ለውጥን ርድኢትን ከም ዘምጽኦ ይነግረና። ናይ ድሕነት ተልእክኡ መንግስቲ ኣምላኽ ቀሪባ እያ ተነስሑ እመኑ እናበለ ጀሚሩ። ሰባት ነቲ ብኢየሱስ ዝውሃብ ኃይሊ ይምከሩሉ ግን እንታይ ዓይነት ኃይሊ እዩ? ናይ ስልጣን ናይ ምልኪ ድዩ ወይስ ካልእ ኃይሊ። ኣብዚ ሥልጣን ዝብል ቃል ትርጉሙ ኣብ ውሽጢ ሓኣ ስብ ዘሎ ነገር ምብዛሕ ወይ ከም ዝዓብን ዝድልድልን እዩ ዘስምዕ።

ሓቀኛ ስልጣን ብዙሕ ጊዜ ከምቲ ንሕና እንርድኦ ወይ እንትርጉሞ ኣይኮነን ማለት ኣብ ልዕሊ ሰባት ናይ ምልኪ ኃይሊ ረኺብካ ንስኻ እትደልዮ ከም ዝገብሩ ምግባር ኣይ ኮነን። ሓቀኛ ሥልጣን ንሰባት ንነገራት ከምቲ ዝድለ ከምዝገብሩ ምግባርም ማለት ነቲ ክግበር ዝግብኦ ክገብሩ ምምርሖም ምሕጋዞም እዩ። ካብ ገዛእ ርእሶም ከም ዝወጽኡ እሞ ከም ሰባት ከም ዝዓብዩ ምግባርም። ነቲ ኣብ ውሽጢም ዝርከብ ፍሉይ ህያባት ከምዘበርክቱ ምግባርም እዩ።

ሥልጣን ብቐሊል ዘይመልከዎ ክለብስ ዝኽእል እዩ፤ ኣብ ትዕቢት ኣብ ምልኪ ኣብ ኣንነት ከምኡ ንኻልኣት ጨኩንካ ኣነ ዝብሎ ጥራሕ እዩ እቲ ሓቂ ስለዚ ስምዑኒ ተአዘዙኒ ኢልካ ኣብ ልዕሊ ካልኣት ንዝወርድ ግፍዕን ዓመጽን ጠንቂ ክትከውን ይክኣል። ኣብ ሃይማኖት እውን መራሕቲ መዝናኖም ክዝንግዑ ከለዉ ኣብ ኣኽራርነት ኣብ ግጉይ እምነት ኣብ ዘይ ምእዛዝ ወይ ንሰባት ከም ድራግ ኣእምርኦም ተቐጻጺርካ ኣብ ሓሶትን ግጉይን መንፈስ ከም ዝነብሩ ምግባር፤ ነቲ ለቢስካዮ ዘሎኻ መዝነት ንጥቕምኻ ምውዓሉ ዝዓበየ ጸገም ናይ ዘመና እዩ። ኣቡናት ካህናት ደናግል ናይ ብሓቂ ኩልና እቲ ለቢስናዮ ዘሎና ኣብ ግብሪ እንተ ነውዕሎ ዓለማ ዝሓሸትን ሰላም ዝመልኦ ብትስፋ እትነብር ምኾነት ስለዚ ሎሚ ንዓለምና እንቕይራ ንሕና ብሕይወትና ኢና። እምብኣር ኩሉ ሓላፍነት ዝለበሰ ንኣገልግሎት እዩ ዝወፍር።

ሥልጣን ከም ኣገልግሎት፡

እዚ ዓይነት ኣገልግሎት እዩ ኢየሱስ ዘስተምህረና ዘሎ። ንሱ ንሰባት ክገዝእን ክቆጻጸርን ኣይ መጽኣን፤ ባዕሉ ደጋጊሙ ከምዝብለና ዝመጽኦ ክገልግል እምበር ክግልገል ኣይ ኮነን። ልዕሊ ኹሉ ዝመጽኦ ንደቂ ሰብ ነጻ ክገብር፤ በዚ ምኽንያት ብነጻነቶም ንኹሉ ነቲ ከፍርዮሉ ዝኽእሉን ከበርክትዎ ዝኽእሉን ኣብ ውሽጢም ዘሎ ኃይሊ ምስቲ ኣምላኽ ኣብ ውሽጢም ዝሃበም ከወሃህዱ እሞ ኣብ ጽቡቕ ከውዕሉ ምእንቲ እዩ። ንሱ ካብ ኩሉ ናይ ፍርሓት ርኹሳት መናፍስቲ፤ ዘንፈርፍሩ፤ ጸቢብ ንኣይ ይጥዓመኒ ዝብል፤ ቁጥዓ፤ መሪር ቅሬታ፤ ጽልእን ዓመጽ ንሰባት ጽቡቕ ንኸይነብሩ ዝግባቶም ነጻ ኣውጺእዎም እዩ። “ኣነ ዝመጻእኩ ሕይወት ብምልኡ ምእንቲ ክርኸሱ እዩ” ኢሉና።

ከምዚ እንተ ድኣ ኮይኑ ክንደይ ዘሕዝን እዩ ብዙሓት ሰባት ኣብ እምነት ክርስትና እሙን ኮንካ ምንባር ከም ተጽዕኖን ክግበር ከም ዘይክእል ተራእዩ ንብዙሓት ጨኩንካ ምንባር ከም ልሙድ ኮይኑ ዝገበር ዘሎ። ቤተ ክርስትያን ክሳብ ክንደይ እያ ብሓላፍነት እትሕተት እዚ ብግሁድ እንርእዮ ዘሎና ዓመጽ ጭቆና መልእኽቲ ወንጌል ከም ግቡእ ስለ ዘይተሰብከ ምዃኑ? መልእኽቲ ክርስቶስ ኣብ ኩሉ እንተ ነብጽሖ ዓለምና ብዙሕ ለውጢ መምጽኣት ግን እቲ ተርእዮ ብኣንጻሩ

እዩ። ብዙሓት ጓሶት ሓላፍነቶም ዘንጊዖም ናይ ክርስቶስ ዘይኮነ መንፈስ ለቢሶም ዝጓስዩ ስለ ዝበዝሑ እዩ ጸጊሙና ዘሎ ስለዚ ልኡኻት ክርስቶስ ካብ ኮና መልእኽቲ ክርስቶስ ኣብ ኩሉ ነብጽሓዮ።

ሎሚ እምብኣር ሓቢርና ንኢየሱስ ንቕረቦ እሞ ካብ ኩሉ ነጻነትና ገፊፉ ንሓቂ ንፍትሕን ንነጻነትን ከይጎዕጠቕ ዓጊቱና ዘሎ ነጻ ከውጽኡና ንለምኖ። ካብቶም ኩሎም ጸማማት፣ ዓባሳት ዕውራትን ብፍርሒ ልሙሳት ገሮምና ዘልዉ ከውጽኡና ንለምኖ።

በዚ ፫ይ ሰንበት ዘአስተርእዮ እምብኣር ንኹሉ ርኢና ክንክእል እሞ ኣብ ኣምላኽ ምሕረት ኣሚና ምሓረና ኣንጽሓና ካብ ኩሉ ርኹስ መንፈስን ሰብ ዝፈጠሮ ጭቆናን ነጻ እንወጽኡ ክንሓሰብ እሞ ንኸማና ዝበሉ ኣሕዋትና መጀመርያ ካብ ዝኾነ ዝጭቁኖም ነጻ ዝወጽእሉ መገዲ ክንሕብሮም ብወገና ኸአ ካብ ዝኾነ ንነጻነት ሰብ ዝገጽፍ ነጻ ኮይና ንሓቂ ንፍትሒ ክንዕጠቕ ንክእል ኩሉ ኣምላኽ ንለምኖ።

ክፉት ልቢ ኣምላኽ ዝሓድሮ ሒዝና ንሰላምን ፍቕርን ምርድዳእን ንወፈር። ክርስቶስ መድኃኒና ስዒቡኒ ንሰባት ኣብኡ እነምጽእ ክገብረና ይጽውዓና ኣሎ። ንሰባት ካብኡ ክርሕቕ ምኽንያት ከይንኾኖም ልቦና የድልየና። ኦ ኣምላኽይ ናትካ ኮይነ ክርከብ ሓግዘኒ ንበሎ።

ብሩኽ ሰንበት ዘመነ ኣስተርእዮ።

ኣባ ንጉሠ ፍሥሓ